



IL-KUMMISSJONI
EWROPEA

Brussell, 19.2.2020
COM(2020) 67 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Insawru l-futur diġitali tal-Ewropa

Insawru l-futur diġitali tal-Ewropa

1. Introduzzjoni

It-teknoloġiji diġitali qed ibiddlu mill-qiegħ il-ħajja tagħna ta' kuljum, il-mod kif naħdmu u nagħmlu n-negozju, u l-mod kif in-nies jivvjaġġaw, jikkomunikaw u jirrelataw flimkien. Il-komunikazzjoni diġitali, l-interazzjoni mal-midja soċjali, il-kummerċ elettroniku u l-intrapriżi diġitali qed jittrasformaw id-dinja tagħna b'mod kostanti. Dawn qed jiġġeneraw ammont dejjem akbar ta' *data* li, jekk tingabar u tintuża, tista' twassal għal mezzi u livelli totalment ġodda ta' *ħolqien tal-valur*. Din hija trasformazzjoni fundamentali daqs dik ikkawżata mir-rivoluzzjoni industrijali.

Fil-linji gwida politiċi tagħha, il-President tal-Kummissjoni von der Leyen enfasizzat il-ħtieġa li l-Ewropa tmexxi t-tranzizzjoni lejn pjaneta b'saħħitha u dinja diġitali ġdida. Din l-isfida doppja tat-trasformazzjoni ekoloġika u diġitali trid timxi id f'id. Kif stabbilit fil-Patt Ekoloġiku Ewropew, din teħtieġ bidla immedjata fid-direzzjoni lejn soluzzjonijiet aktar sostenibbli li jkunu aktar effiċjenti fir-riżorsi, ċirkolari u newtrali għall-klima. Din teħtieġ li kull ċittadin, kull impjegat, kull persuna tan-negozju jkollha opportunità ġusta, kull fejn tgħix, li taħsad il-benefiċċji tas-soċjetà dejjem aktar diġitalizzata tagħna.

Soluzzjonijiet diġitali bħas-sistemi tal-komunikazzjoni, l-intelligenza artifiċjali jew it-teknoloġiji kwantistiċi jistgħu jarrikkixxu ħajjitna b'diversi modi. Izda minbarra l-benefiċċji, it-teknoloġiji diġitali għandhom ir-riskji u l-kostijiet tagħhom. L-ċittadini m'għadhomx iħossuhom fil-kontroll fuq dak li jiġri mid-*data* personali tagħhom u qed jitgħabbew iżżejjed dejjem aktar b'solleċitazzjonijiet artifiċjali tal-attenzjoni tagħhom. U l-attivitajiet ċibernetiċi malizzjużi jistgħu jheddu l-benesseri personali tagħna jew ifixklu l-infrastrutturi kritiċi tagħna.

Din it-trasformazzjoni sostantiva tas-soċjetà titlob riflessjoni profonda fil-livelli kollha tas-soċjetà dwar kif l-Ewropa tista' tegħleb dawn ir-riskji u l-isfidi bl-aħjar mod u tkompli tegħlibhom. Din se tkun teħtieġ sforz enormi, izda l-Ewropa bla dubju għandha l-mezzi biex twassal dan il-gejjieni diġitali għal kulhadd.

2. Il-viżjoni u l-ghanijiet tagħna

Il-Kummissjoni trid soċjetà Ewropea li taħdem b'soluzzjonijiet diġitali msejsa fuq il-valuri komuni tagħna, u li jarrikkixxu l-ħajja ta' kull wiehed u waħda minna: in-nies irid ikollhom l-opportunità li jiżviluppaw personalment, li jagħzlu liberament u b'mod sikur, li jinvolvu ruħhom fis-soċjetà u dan irrispettivament mill-età, mill-generu jew mill-isfond professjonali

tagħhom. In-negozji jeħtieġu qafas li jippermettilhom jifih, ikabbru, jiġbru u jużaw id-*data* bejniethom, jinnovaw u jikkompetu jew jikkooperaw b'mod ġust. U l-Ewropa jeħtieġ ikollha għażla u ssegwi t-trasformazzjoni diġitali bil-mod tagħha stess.

Għal sovranità teknoloġika Ewropea, qabelxejn irridu niżguraw l-integrità u r-reżiljenza tal-infrastruttura tad-*data*, tan-networks u tal-komunikazzjonijiet tagħna. Din teħtieġ il-ħolqien ta' kundizzjonijiet tajbin biex l-Ewropa tiżviluppa u tuża l-kapaċitajiet ewlenin tagħha stess, u b'hekk titnaqqas id-dipendenza tagħna fuq partijiet oħra tad-dinja fir-rigward tal-aktar teknoloġiji kruċjali. B'dawn il-kapaċitajiet tissaħħaħ l-abbiltà tal-Ewropa li tiddefinixxi r-regoli u l-valuri tagħha stess fl-era diġitali. Is-sovranità teknoloġika Ewropea mhijiex definita kontra xi hadd iżda tiffoka fuq il-bżonnijiet taċ-ċittadini Ewropej u tal-mudell soċjali Ewropew. L-UE se tibqa' miftuħa għal kull min ikun lest isegwi r-regoli Ewropej u jilhaq l-istandards Ewropej, irrispettivament minn fejn ikun bbażat.

Jenħtieġ li ċ-ċittadini jingħataw is-setgħa li jieħdu deċiżjonijiet aħjar abbażi tat-tagħrif miksub minn *data* mhux personali. U d-*data* jenħtieġ tkun disponibbli għal kulhadd – kemm jekk tkun entità pubblika jew privata, kbira jew żgħira, negozju ġdid jew ġgant. Dan se jgħin lis-soċjetà tisfrutta l-innovazzjoni u l-kompetizzjoni bl-aqwa mod u tiżgura li kulhadd jibbenefika minn dividend diġitali. Jenħtieġ li din l-Ewropa diġitali tirrifletti l-aqwa kwalitajiet tal-Ewropa – il-ftuħ, il-ġustizzja, id-diversità, id-demokrazija u l-kunfidenza


Għall-ħames snin li ġejjin, il-Kummissjoni se tiffoka fuq tliet għanijiet ewlenin biex tiżgura li s-soluzzjonijiet diġitali jgħinu lill-Ewropa taqbad triqitha lejn trasformazzjoni diġitali li taħdem għall-benefiċċju tan-nies b'rispett lejn il-valuri tagħna. Dan se jqiegħed ukoll lill-Ewropa f'pożizzjoni ta' trendsetter fid-dibattitu globali.

- **Teknoloġija li taħdem għan-nies:** L-iżvilupp, il-varar u l-użu ta' teknoloġija li tagħmel differenza reali fil-ħajja ta' kuljum tan-nies. Ekonomija b'saħħitha u kompetittiva li tiżviluppa u ssawwar it-teknoloġija b'mod li jirrispetta l-valuri Ewropej.
- **Ekonomija ġusta u kompetittiva:** Suq uniku bla intoppi, fejn kumpaniji ta' kull daqs u f'kull settur ikunu jistgħu jikkompetu b'termini uguali, u jkunu jistgħu jiżviluppaw, jikkummerċjalizzaw u jużaw teknoloġiji, prodotti u servizzi diġitali fuq skala li ssahħaħ il-produttività u l-kompetittività globali tagħhom, u l-konsumaturi jistgħu jkunu kunfidenti li d-drittijiet tagħhom jiġu rispettati.
- **Soċjetà miftuħa, demokratika u sostenibbli:** Ambjent affidabbli li fih iċ-ċittadini jhossuhom imsaħħa fil-mod kif jaġixxu u jinteraġixxu, inkluż fir-rigward tad-*data* li jipprovdu kemm online kif ukoll offline. Rotta Ewropea għal trasformazzjoni diġitali

li ssahhah il-valuri demokratiċi tagħna, tirrispetta d-drittijiet fundamentali tagħna u tikkontribwixxi għal ekonomija sostenibbli, newtrali għall-klima u effiċjenti fir-riżorsi.

Biex l-Ewropa tinfluwenza tassew il-mod kif is-soluzzjonijiet diġitali jiġu żviluppati u użati fuq skala globali, jehtieg li minnha nnifisha tkun attur diġitali b'saħħtu, indipendenti u bi skop. Sabiex tikseb dan, hemm bżonn qafas ċar li jippromwovi interazzjonijiet affidabbli u li jaħdmu b'mod diġitali bejn is-soċjetà, kemm għan-nies kif ukoll għan-negozji. Minghajr din l-enfasi fuq il-fiduċja, il-proċess vitali tat-trasformazzjoni diġitali ma jistax jirnexxi.

Il-holqien ta' Ewropa lesta għall-era diġitali hija puzzle kumplessa b'hafna biċċiet interkonnessi; bħal f'kull puzzle, ma tkunx tista' tara l-istampa kollha qabel ma tgħaqqad il-biċċiet kollha flimkien. It-taqsimiet li ġejjin se jiddeskrivu kif il-Kummissjoni beħsiebha tgħaqqad din il-puzzle u tibdel il-vizjoni tagħha f'realtà.



A. Teknoloġija li taħdem għan-nies

L-Ewropa għandha storja twila u ta' suċċess fit-teknoloġija u fil-kreattività. L-Ewropa tkun l-aktar b'saħħitha meta taġixxi flimkien u tgħaqqad il-forzi tagħha bejn l-UE u l-Istati Membri

tagħha; meta tinvolvi r-reġjuni u l-muniċipalitajiet, l-akkademja, is-soċjetà ċivili, l-istituzzjonijiet finanzjarji, in-negozji u l-intrapriżi soċjali. Hemm bżonn li l-Ewropa tgħaqqad l-investimenti tagħha fir-riċerka u fl-innovazzjoni, taqsa l-esperjenzi tagħha u tikkoopera bejn il-pajjiżi. Il-ftehimiet riċenti biex ikun hemm hidma flimkien f'oqsma bħas-supercomputing u l-mikroelektronika wrew li l-kollaborazzjoni tista' tkun effettiva ħafna. Se jsegwu inizjattivi simili fl-oqsma ewlenin tal-mewġa li jmiss ta' teknoloġiji innovattivi. Il-promozzjoni tat-trasformazzjoni diġitali tal-amministrazzjonijiet pubbliċi madwar l-Ewropa hija kruċjali wkoll f'dan ir-rigward.

L-Ewropa trid tinvesti aktar fil-kapaċitajiet strateġiċi li jippermettulna niżviluppaw u nużaw soluzzjonijiet diġitali fuq skala kbira u biex nistinkaw għal interoperabbiltà f'infrastrutturi diġitali ewlenin, bħan-networks 5G (u 6G) estensivi tal-futur u t-teknoloġija profonda¹. Biex niehdu biss eżempju wiehed: il-konnettività hija l-aktar element fundamentali tat-trasformazzjoni diġitali. Hija propju dak li jippermetti l-fluss tad-*data*, il-kollaborazzjoni tan-nies kull fejn ikunu, u l-konnessjoni ta' aktar oġġetti mal-internet, u b'hekk tittrasforma l-manifattura, il-mobbiltà u l-katini loġistiċi. Il-konnettività tal-Gigabits², li taħdem b'infrastrutturi siguri tal-fibra u tal-5G, hija vitali jekk irridu nisfruttaw il-potenzjal tat-tkabbir diġitali tal-Ewropa. Għal dan il-għan, huma meħtieġa investimenti adegwati fil-livelli tal-UE, nazzjonali u reġjonali biex jintlaħqu l-oġġettivi tal-konnettività tal-UE għall-2025.³

Il-Qafas Finanzjarju Pluriennali l-għdid tal-UE se jikkontribwixxi għal dawn l-oġġettivi. L-għan huwa li tinkiseb aktar kapaċità strateġika fejn hi l-aktar importanti u li din tkun aħjar – permezz ta' programmi ta' finanzjament immirati⁴, u li jsir użu mill-garanzija InvestEU u mill-fondi strutturali u ta' żvilupp rurali⁵. Dan il-finanzjament pubbliku jrid jintuża biex jiġġenera l-investiment privat, għax flimkien biss nistgħu neliminaw il-lakuni tal-investiment. L-Unjoni tas-Swieq Kapitali se tiffaċilita l-aċċess lill-kumpaniji innovattivi u tat-teknoloġiji avvanzati għal finanzjamenti bbażati fuq is-suq madwar l-UE kollha. Għalhekk, jeħtieġ niżguraw li jkun hemm firxa wiesgħa ta' ekwità privata u pubblika disponibbli biex tigi ffinanzjata l-innovazzjoni diġitali.

¹ Is-supercomputing, it-teknoloġiji kwantistiċi, il-blockchain u l-kapaċitajiet tal-cloud siguri u pan-Ewropej

² Il-Komunikazzjoni tal-Kummissjoni "Konnettività għal Suq Uniku Diġitali Kompetittiv – Lejn Soċjetà Ewropea tal-Gigabits", COM/2016/0587 final.

³ Dawn l-oġġettivi jeħtieġu li l-familji Ewropej kollha, rurali jew urbani, ikollhom konnettività tal-internet ta' mill-inqas "100 Mbps, li tista' tiġi aġġornata għal veloċità bil-Gigabits". Dan jirrifletti l-aspettattiva tal-Kummissjoni li, kulma jmur f'dan id-deċennju, l-unitajiet domestiċi se jkunu jeħtieġu dejjem aktar il-veloċitajiet ta' 1 Gbps. Dan jaqbel mal-osservazzjoni tal-Kummissjoni li t-talbiet tal-kapaċità tan-network qed jikbru b'mod esponenzjali u li hemm bżonn jiġu żgurati investimenti sostenibbli f'networks li kapaċi joffru veloċitajiet tal-Gigabits simetriċi (jiġifieri għall-upload u għad-download) biex ikunu adegwati għall-ekonomija Ewropea tad-*data* wara l-2025. Il-muturi soċjoekonomiċi ewlenin kollha, bħall-iskejjel, l-isptarijiet u n-negozji jenhtieg jibbenefikaw digà mill-konnettività tal-Gigabits b'veloċitajiet ta' upload u download indaqs sa mhux aktar tard mill-2025.

⁴ Il-Programm Ewropa Diġitali (DEP), il-Faċilità Nikkollegaw l-Ewropa (FNE 2), Orizzont Ewropa, il-Programm Spazjali.

⁵ Il-FEŽR, il-FAEŽR.

Jehtieg li l-Ewropa tinvesti fil-konnettività, fit-teknoloġija profonda u fil-kapital uman, kif ukoll fl-infrastrutturi intelligenti tal-enerġija u tat-trasport. Għall-infrastruttura diġitali u għan-netwerks biss, l-UE għandha diskrepanza fl-investment ta' EUR 65 biljun fis-sena⁶. L-implimentazzjoni tar-riformi u ż-żieda fl-investimenti fir-Riċerka u l-Iżvilupp u fil-varar teknoloġiku jistgħu jrendu 14 % ta' tkabbir addizzjonali kumulattiv tal-PDG sal-2030. Jekk niehdu azzjoni malajr (pereżempju billi nżidu l-investimenti u nadottaw miżuri sal-2022 minflok sal-2025) dan iwassal għal żieda addizzjonali ta' 3,2 % fil-PDG u holqien ta' impjiegi pozittiv sal-2030⁷. Din hija spinta soċjoekonomika li l-Ewropa ma tistax titlef.

Madankollu, l-investment fl-innovazzjoni huwa biss parti minn din il-kwistjoni. Trasformazzjoni diġitali reali trid tibda miċ-ċittadini u n-negozji Ewropej meta jafdaw li l-applikazzjonijiet u l-prodotti tagħhom huma siguri. Aktar ma nkunu interkonnessi, aktar inkunu vulnerabbli għall-attivitajiet ċibernetiċi malizzjużi. Biex nindirizzaw din it-theddida li dejjem qed tikber, jehtieg naħdmu flimkien f'kull stadju: nistabbilixxu regoli konsistenti għall-kumpaniji u mekkanizmi aktar b'saħħithom għal kondivizjoni proattiva tal-informazzjoni; niżguraw kooperazzjoni operattiva bejn l-Istati Membri, u bejn l-UE u l-Istati Membri; nibnu sinerġiji bejn ir-reżiljenza ċibernetika ċivili u d-dimensjonijiet tal-infurzar tal-ligi u tad-difiża taċ-ċibersigurtà⁸; niżguraw li l-infurzar tal-ligi u l-awtoritajiet ġudizzjarji jkunu jistgħu jaħdmu b'mod effettiv billi niżviluppaw għodod godda li jintużaw kontra l-kriminali ċibernetiċi; u fl-aħhar iżda mhux l-inqas, irridu nissensibilizzaw liċ-ċittadini tal-UE dwar iċ-ċibersigurtà⁹.

Is-sens ta' sikurezza u sigurtà mhuwiex biss kwistjoni ta' ċibersigurtà. Iċ-ċittadini jehtieg ikunu kapaci jafdaw lit-teknoloġija nnifisha, kif ukoll il-mod kif tintuza. Dan huwa partikolarment importanti fir-rigward tal-kwistjoni tal-intellijenza artifiċjali. F'dan ir-rigward, il-Kummissjoni Ewropea qed tippreżenta White Paper dwar il-holqien ta' ekosistemi ta' eċċellenza u ta' fiduċja fil-qasam tal-Intellijenza Artifiċjali, abbażi tal-valuri Ewropej.

It-titjib tal-edukazzjoni u tal-ħiliet huwa parti ewlenija tal-vizjoni globali għat-trasformazzjoni diġitali fl-Ewropa. Il-kumpaniji Ewropej jehtiegu impjegati li jkunu midhla tat-teknoloġija diġitali biex jirnexxu fis-suq globali mmexxi mit-teknoloġija. Min-naħa tagħhom, il-ħaddiema jehtiegu kompetenzi diġitali biex jirnexxu fis-suq tax-xogħol, li qed isir dejjem aktar

⁶ *Restoring EU competitiveness*, (Inreġġu lura l-kompetittività tal-UE), il-BEI, 2016. Ir-Rapport tal-BEI dwar l-Investment 2019/20, *Accelerating Europe's Transformation*, (Inħaffu t-Trasformazzjoni tal-Ewropa), jikkonferma li huwa mehtieg investment pubbliku fuq skala kbira biex tiġi appoġġata d-digitalizzazzjoni tal-infrastruttura.

⁷ *Shaping the digital transformation* (Insawru t-trasformazzjoni diġitali), Studju mwettaq għall-Kummissjoni Ewropea, McKinsey Global Institute (li għandu jiġi ppubblikat fit-tieni kwart tal-2020)

⁸ Is-sett ta' għodod tal-UE għas-sigurtà tal-5G li ġie ppubblikat riċentement jikkostitwixxi pass importanti għax jistabbilixxi sett ta' miżuri robusti u komprensivi għal approċċ koordinat tal-UE biex ikollna netwerks 5G siguri.

⁹ It-tishih taċ-ċibersigurtà se jkun kontribut ewleni lejn il-bini ta' Unjoni tas-Sigurtà ġenwina u effettiva.

digitalizzat u li qed jinbidel malajr¹⁰. Jista' jkun hemm u jrid ikun hemm aktar nisa li jkollhom karrieri sodisfaċenti fit-teknoloġija, u jehtieg li t-teknoloġija Ewropea tibbenefika mill-ħiliet u mill-kompetenzi tan-nisa.

Madankollu, il-ħtieġa tal-ħiliet digitali tmur ferm lil hinn mis-suq tal-impjegi. Peress li t-teknoloġiji digitali jidhlu fil-ħajja professjonali u privata tagħna, li wieħed ikollu mill-inqas litteriżmu u ħiliet digitali bażiċi saret prekundizzjoni għall-parteciġazzjoni effettiva fis-soċjetà tal-lum.

Hekk kif jiġu awtonomizzati aktar proċessi, id-digitalizzazzjoni se twassal għal bidliet lil hinn mis-settur tat-teknoloġija. Għadd kbir ta' okkupazzjonijiet se jiġu trasformati kompletament. It-tranzizzjoni digitali trid tkun ekwa u ġusta u tinkoraġġixxi lin-nisa biex jiehdu sehem sħiħ. Is-shab soċjali għandhom rwol kruċjali f'dan il-kuntest. Fl-istess ħin, il-promozzjoni tal-innovazzjoni u d-diffużjoni teknoloġika huma prerekwiziti għal kwalità ta' ħajja tajba, għal opportunitajiet tax-xogħol u għall-eliminazzjoni tad-distakki eżistenti fil-parteciġazzjoni, b'mod partikolari fiż-żoni rurali u remoti li qed iġarrbu tixjiħ u tnaqqis fil-popolazzjoni.

Qed jitfaċċaw ukoll sfidi godda fir-rigward tal-kundizzjonijiet tax-xogħol. L-għadd dejjem jikber ta' pjattaformi online holoq opportunitajiet godda biex in-nies jaqilgħu l-għajxien tagħhom, jew biex jidhlu jew jibqgħu fis-suq tax-xogħol. Fl-istess ħin, holoq għadd ta' kwistjonijiet godda b'rabta mal-protezzjonijiet legali tal-persuni li għalkemm m'għandhomx status ta' ħaddiem xorta jbatu minn uħud mill-vulnerabbiltajiet tagħhom. Għalhekk, il-Kummissjoni se tippromovi qafas imsaħħaħ għall-ħaddiema tal-pjattaformi.

¹⁰ Aktar minn 90 % tal-impjegi diġà jitolbu mill-anqas ħiliet digitali bażiċi, izda 43 % taċ-ċittadini Ewropej u aktar minn terz tal-forza tax-xogħol tal-UE huma neqsin minnhom.

Azzjonijiet ewlenin

- **White Paper dwar l-Intelliġenza Artifiċjali** li tistabbilixxi l-alternattivi għall-qafas legiżlattiv għal Intelliġenza Artifiċjali affidabbli, (adottata flimkien ma' din il-Komunikazzjoni), b'segwitu dwar is-sikurezza, ir-responsabbiltà, id-drittijiet fundamentali u *d-data* (Q4 2020).
- **Il-bini u l-varar ta' kapaċitajiet diġitali kongunti avvanzati** fl-oqsma tal-Intelliġenza Artifiċjali, taċ-ċibersigurtà, tas-supercomputing, tal-computing kwantistiku, tal-komunikazzjoni kwantistika u tal-blockchain. Strategiji Ewropej dwar il-kwantum u l-blockchain (Q2 2020) kif ukoll Regolament rivedut tal-EuroHPC¹¹ dwar is-supercomputing
- **L-aċċellerazzjoni tal-investimenti fil-konnettività tal-Gigabits tal-Ewropa**, permezz tar-reviżjoni tad-Direttiva dwar it-Tnaqqis tal-Ispiza tal-Broadband¹², **Pjan ta' Azzjoni aġġornat dwar il-5G u s-6G** u Programm gdid tal-Politika tal-Ispettru tar-Radju (2021). Se jiġu introdotti **kurituri 5G għal mobbiltà konnessa u awtomatizzata**, li jinkludu kurituri ferrovjarji (2021-2030) (2021-2023).
- Strategija Ewropea dwar iċ-ċibersigurtà, li tinkludi l-**istabbiliment ta' Unità taċ-Ċibersigurtà kongunta**, Rieżami tad-Direttiva dwar is-Sigurtà tan-Netzwerke u tas-Sistemi tal-Infurmazzjoni (NIS)¹³ u li tagħti spinta lis-suq uniku għaċ-ċibersigurtà.
- **Pjan ta' Azzjoni għall-Edukazzjoni Diġitali** biex tingħata spinta lill-litteriżmu u lill-kompetenzi diġitali fil-livelli kollha tal-edukazzjoni (Q2 2020).
- **Aġenda għall-Hiliet** imsaħha biex jissahhu l-hiliet diġitali fis-soċjetà kollha u **Garanzija għaž-Żgħażaġh** imsaħha li tpoġġi enfasi qawwi fuq il-hiliet diġitali fit-tranzizzjonijiet bikrija tal-karriera (Q2 2020).
- Inizjattiva biex jittejbu l-kundizzjonijiet tax-xogħol tal-**haddiema tal-pjattaformi** (2021).
- **Strategija ta' interoperabbiltà msahha tal-gvernijiet tal-UE** biex jiġu żgurati koordinazzjoni u standards komuni għal flussi u servizzi tad-*data* siguri u mingħajr fruntieri fis-settur pubbliku. (2021)

B. Ekonomija ġusta u kompetittiva

F'dinja li kull ma' jmur qed tiċkien, fejn it-teknoloġija qed tikseb dejjem aktar importanza, jeħtieġ li l-Ewropa tkompli taġixxi u tiddeċiedi b'mod indipendenti u tnaqqas id-dipendenza żejda fuq soluzzjonijiet diġitali maħluqa bnadi oħra.

Għall-iżvilupp ta' bosta prodotti u servizzi, hemm bżonn li *d-data* tkun disponibbli faċilment u b'mod wiesa', li tkun faċilment aċċessibbli u sempliċi biex tintuza u tiġi pproċessata. Id-*data* saret fattur ewlieni tal-produzzjoni, u l-valur li tohloq irid jinqasam lura mas-soċjetà

¹¹ Ir-Regolament tal-Kunsill (UE) Nru 2018/1488 tat-28 ta' Settembru 2018.

¹² Id-Direttiva 2014/61/UE tal-Parlament Ewropew u tal-Kunsill tal-15 ta' Mejju 2014.

¹³ Id-Direttiva (UE) 2016/1148 tal-Parlament Ewropew u tal-Kunsill tas-6 ta' Lulju 2016

kollha li tipparteċipa fil-forniment tad-*data*. Għalhekk, jehtigilna nibnu suq uniku Ewropew ġenwin tad-*data* – spazju Ewropew tad-*data* bbażat fuq ir-regoli u l-valuri Ewropej.

Bosta kumpaniji Ewropej – u b’mod partikolari l-SMEs – damu ma adottaw soluzzjonijiet digitali, u għalhekk għadhom ma bbenefikawx minnhom u tilfu opportunitajiet biex jespandu. Il-Kummissjoni se taħdem biex tindirizza din il-kwistjoni permezz ta’ Strategija Industrijali ġdida tal-UE li tistabbilixxi azzjonijiet li jiffaċilitaw it-tranżizzjoni lejn industrija tal-UE aktar digitali, nadifa, ċirkolari u kompetittiva fuq livell globali. Din se tinkludi wkoll strategija għall-SMEs, parti vitali mill-ekonomija Ewropea, li ta’ spiss tkun imxejjla min-nuqqas ta’ hliet disponibbli u minn nuqqas ta’ aċċess għall-finanzi u għas-swieq.

Sabiex jifih u jikbru fl-Ewropa, l-SMEs jehtiegu suq uniku bla intoppi, u minghajr it-tfixkil ta’ regolamenti lokali jew nazzjonali divergenti li, b’mod partikolari, iżidu l-piżijiet amministrattivi għal kumpaniji iżgħar. Jehtiegu regoli ċari u proporzjonati li jiġu infurzati b’mod effettiv u uniformi madwar l-UE, li jipprovdulhom suq domestiku b’saħħtu immens li minnu jvaraw lilhom infushom fix-xena dinjija.

Fl-era digitali, l-iżgurar ta’ kundizzjonijiet ekwi għan-negozzi kbar u żgħar huwa aktar importanti minn qatt qabel. Dan jissuggerixxi li r-regoli li japplikaw offline – mir-regoli tal-kompetizzjoni u tas-suq uniku, tal-protezzjoni tal-konsumatur, tal-proprjetà intellettuali, tat-tassazzjoni u tad-drittijiet tal-ħaddiema – jenhtieg japplikaw ukoll online. Il-konsumaturi jehtieg ikunu jistgħu jafdaw il-prodotti u s-servizzi digitali daqs kemm jafdaw kull prodott u servizz iehor. Jehtieg li tingħata attenzjoni lill-aktar konsumaturi vulnerabbli u li jiġi żgurat l-infurzar tal-liġijiet dwar is-sikurezza, anke fir-rigward tal-prodotti li joriginaw minn pajjiżi terzi. Hemm xi pjattaformi li kisbu skala sinifikanti li effettivament tippermettilhom jaġixxu bħala gwardjani privati tas-swieq, tal-klijenti u tal-informazzjoni. Irridu niżguraw li r-rwol sistemiku ta’ ċerti pjattaformi online u s-saħħa fis-suq li jiksbu ma jpoġġux il-ġustizzja u l-ftuħ tas-swieq tagħna f’periklu.

Fir-rigward tal-liġi tal-kompetizzjoni tal-UE b’mod speċifiku, is-sisien tagħha huma rilevanti għall-industrija digitali daqs kemm huma rilevanti għall-industrija tradizzjonali. Il-liġi tal-kompetizzjoni tal-UE serviet lill-Ewropa sew billi kkontribwiet għal ambjent ekwu fejn is-swieq iservu lill-konsumaturi. Fl-istess hin, huwa importanti li r-regoli tal-kompetizzjoni jibqgħu adattati għal dinja li qed tinbidel malajr, li qed issir dejjem aktar digitali u li trid issir aktar ekoloġika. B’dan il-ħsieb, bħalissa l-Kummissjoni qed tirrifletti dwar l-effettività tal-mod kif jiġu applikati r-regoli attwali, pereżempju fir-rigward tar-rimedji tal-antitrust, u qed twettaq ukoll evalwazzjoni u rieżami tar-regoli nfushom sabiex tiżgura li dawn jissodisfaw l-isfidi digitali u ekoloġiċi tal-lum.

Digà qed jitwettqu rieżamijiet tar-regoli li jirregolaw il-ftehimiet orizzontali u vertikali u tal-avviz tad-definizzjoni tas-swieq, kif ukoll kontroll tal-“idoneità” ta’ diversi linji gwida dwar l-

għajnuna mill-Istat. Fost il-kwistjonijiet ewlenin għall-futur diġitali tal-Ewropa hemm l-aċċess għad-*data*, il-ġbir u l-kondiviżjoni tad-*data*, u l-bilanċ bejn il-kummerċ online u offline. Ir-rieżami tal-avviż tad-definizzjoni tas-swieq se jqis ukoll mudelli ta' negozju diġitali godda – bħas-servizzi “mingħajr hlas” li l-utenti jaċċessaw meta jipprovdu d-*data* tagħhom – u l-implikazzjonijiet tagħhom għar-restrizzjonijiet kompetittivi. Il-kontroll tal-idoneità li qed isir tal-Komunikazzjoni tal-Kummissjoni tal-2014 dwar il-Proġetti Importanti ta' Interess Ewropew Komuni (IPCEI) huwa mfassal biex jiġi vvalutat jekk huwiex meħtieġ aġġornament biex jiġu ċċarati aktar il-kundizzjonijiet li skonthom ikunu jistgħu jitkomplew b'mod effettiv il-proġetti ewlenin immexxija mill-Istati Membri f'setturi strateġiċi ewlenin għall-futur diġitali u ekoloġiku tal-Ewropa.

Il-Kummissjoni qed tippjana wkoll li tniedi inkjesta settorjali li jkollha enfasi qawwija fuq dawn is-swieq godda u emergenti li qed isawru l-ekonomija u s-soċjetà tagħna.

Madankollu, il-politika tal-kompetizzjoni waħedha ma tistax tindirizza l-problemi sistemici kollha li jistgħu jinqalghu fl-ekonomija tal-pjattaformi. Abbażi tal-logika tas-suq uniku, jistgħu jkunu meħtieġa regoli addizzjonali biex jiġu żgurati l-kontestabbiltà, il-ġustizzja u l-innovazzjoni u l-possibbiltà tad-dhul fis-suq, kif ukoll l-eżistenza ta' interessi pubbliċi li jmorru lil hinn mill-kompetizzjoni jew mill-kunsiderazzjonijiet ekonomiċi.

L-iżgurar tal-ġustizzja fl-ekonomija diġitali hija sfida ewlenija. Fid-dinja diġitali mingħajr fruntieri, għadd żgħir ta' kumpaniji bl-akbar sehem mis-suq jiksbu l-maġġoranza tal-profitti fuq il-valur li jinholq f'ekonomija bbażata fuq id-*data*. Dawk il-profitti ta' spiss ma jiġux intaxxati fil-post fejn jiġu ġġenerati minhabba regoli tat-taxxa korporattiva antikwati, u dan ifixkel il-kompetizzjoni. Huwa għalhekk li l-Kummissjoni se tfittex li tindirizza l-isfidi tat-taxxa li jirrizultaw mid-diġitalizzazzjoni tal-ekonomija.

Azzjonijiet ewlenin

- **Strategija Ewropea għad-Data** biex l-Ewropa ssir mexxejja globali fl-ekonomija aġli mill-lat ta' *data* (Frar 2020), li tħabbar qafas leġislativ għall-governanza tad-*data* (Q4 2020) u l-possibbiltà ta' Att dwar id-*Data* (2021).
- Valutazzjoni u rieżami kontinwu tal-**idoneità tar-regoli tal-kompetizzjoni tal-UE** għall-era diġitali (2020-2023), u t-tneġġija ta' inkjesta settorjali (2020).
- Fil-kuntest tal-pakkett tal-Att dwar is-Servizzi Diġitali, il-Kummissjoni se tesplora aktar ir-**regoli ex ante** biex tiżgura li s-swieq ikkaratterizzati minn pjattaformi kbar li għandhom effetti sinifikanti tan-netwerk u li jaġixxu bħala gwardjani, jibqgħu ġusti u kontestabbli għall-innovaturi, għan-negozji u għall-partecipanti ġodda fis-suq. (Q4 2020).
-
- Proposta ta' **Pakkett dwar l-Istrategija Industrijali** li jipprezenta firxa ta' azzjonijiet li jiffacilitaw it-trasformazzjoni lejn industriji tal-UE nodfa, ċirkolari, diġitali u kompetittivi globalment, li jinkludu lill-SMEs u t-tishih tar-regoli tas-suq uniku.
- Il-ħolqien ta' qafas li jippermetti Finanzi Diġitali konvenjenti, kompetittivi u siguri, li jinkludi proposti leġislativi dwar il-kriptoassi, u dwar ir-reżiljenza diġitali, operazzjonali u ċibernetika fis-settur finanzjarju, u strategija għal suq integrat tal-pagamenti tal-UE li jappoġġa s-servizzi u s-soluzzjonijiet tal-pagamenti diġitali pan-Ewropej (Q3 2020);
- **Komunikazzjoni dwar it-Tassazzjoni tal-Intrapriżi għas-seklu 21**, li tqis il-progress li sar fil-kuntest tal-Organizzazzjoni għall-Kooperazzjoni u l-Iżvilupp Ekonomiki (OECD) fl-indirizzar tal-isfidi tat-taxxa li jirriżultaw mid-diġitalizzazzjoni tal-ekonomija.
- It-twettiq ta' **Aġenda tal-Konsumatur** ġdida, li tagħti s-setgħa lill-konsumaturi biex jagħmlu għażliet infurmati u jkollhom rwol attiv fit-trasformazzjoni diġitali (Q4 2020).

C. Soċjetà miftuħa, demokratika u sostenibbli

In-nies għandhom dritt għal teknoloġija li jistgħu jafdaw. Dak li huwa illegali offline jrid ukoll ikun illegali online. Filwaqt li ma nistgħux inbassru l-futur tat-teknoloġija diġitali, il-valuri u r-regoli etiċi Ewropej u n-normi soċjali u ambjentali jridu japplikaw ukoll fl-ispazju diġitali.

F'dawn l-aħħar snin, l-Ewropa wittiet it-triq lejn internet miftuħ, ġust, inkluziv u li jiffoka fuq in-nies permezz tar-Regolament Ġenerali dwar il-Protezzjoni tad-*Data* li jistabbilixxi l-istandards u r-regoli tiegħu għall-kooperazzjoni bejn il-pjattaformi u n-negozji. Sabiex tipproteġi lid-demokrazzi Ewropej u l-valuri li jirfduhom, il-Kummissjoni se tkompli tiżviluppa u timplimenta regoli innovattivi u proporzjonati għal soċjetà diġitali affidabbli. Soċjetà diġitali bħal din jenħtieġ tkun kompletament inkluziva, ġusta u aċċessibbli għal kulhadd.

F'dan il-kuntest, huwa essenzjali li jissahħu u jiġu mmodernizzati r-regoli applikabbli għas-servizzi diġitali madwar l-UE, filwaqt li jiġu ċċarati r-rwoli u r-responsabbiltajiet tal-pjattaformi online. Il-bejgħ ta' oġġetti illeċiti, perikolużi jew foloż, u d-disseminazzjoni tal-kontenut illegali jridu jiġu indirizzati b'mod effettiv online daqs kemm jiġu indirizzati offline.

Li jkun hemm fiduċja fid-dinja online jfisser ukoll li l-konsumaturi jkollhom aktar kontroll u responsabbiltà għad-*data* u l-identità tagħhom. Huma meħtieġa regoli aktar ċari dwar it-trasparenza, l-imġiba u r-responsabbiltà ta' dawk li jaġixxu bħala l-gwardjani tal-informazzjoni u tal-fluss tad-*data*, kif ukoll infurzar effettiv tar-regoli eżistenti. Jenħtieġ ukoll li n-nies ikunu jistgħu jikkontrollaw l-identità tagħhom online, meta tkun meħtieġa l-awtentikazzjoni biex ikollhom aċċess għas-servizzi online. Hija meħtieġa identità elettronika (eID) pubblika aċċettata universalment sabiex il-konsumaturi jkollhom aċċess għad-*data* tagħhom u jużaw il-prodotti u s-servizzi li jridu b'mod sigur mingħajr ma jkollhom jużaw pjattaformi mhux relatati u jikkondividu d-*data* magħhom bla bżonn. L-Ewropej jistgħu jibbenefikaw ukoll mill-użu tad-*data* biex itejbu t-teħid tad-deċiżjonijiet pubbliċi kif ukoll dawk privati.

F'dinja fejn il-biċċa l-kbira tad-dibattiti pubbliċi u tar-reklamar politiku bdew isiru online, irridu wkoll inkunu lesti naġixxu biex niddefendu d-demokrazija tagħna bil-qawwa. Iċ-ċittadini jridu twegibiet sinifikanti li jindirizzaw it-tentattivi ta' manipolazzjoni tal-ispazju tal-informazzjoni, ta' spiss permezz ta' kampanji ta' diżinformazzjoni mmirati u kkoordinati. L-Ewropa teħtieġ aktar trasparenza fil-modi ta' kif l-informazzjoni tiġi kondiwiża u ġestita fuq l-internet. Midja ta' kwalità affidabbli hija essenzjali għad-demokrazija u għad-diversità kulturali. Fid-dawl ta' dan, il-Kummissjoni se tippreżenta Pjan ta' Azzjoni Ewropew għad-Demokrazija u pjan ta' azzjoni speċifiku għas-settur tal-midja u dak awdjoviziv.

Il-komponent diġitali se jkun kruċjali wkoll biex jintlaħqu l-ambizzjonijiet tal-Patt Ekoloġiku Ewropew¹⁴ u l-Għanijiet ta' Żvilupp Sostenibbli¹⁵. Bħala faċilitaturi b'saħħithom tat-tranżizzjoni lejn is-sostenibbiltà, is-soluzzjonijiet diġitali jistgħu jgħallaw l-ekonomija ċirkolari, jappoġġaw id-dekarbonizzazzjoni tas-setturi kollha u jnaqqsu l-impronta ambjentali u soċjali tal-prodotti li jitqiegħdu fis-suq tal-UE. Pereżempju, is-setturi ewlenin bħall-agrikoltura ta' preċiżjoni, it-trasport u l-enerġija jistgħu jibbenefikaw immens mis-soluzzjonijiet diġitali biex jilħqu l-oġġettivi ambizzjużi tas-sostenibbiltà tal-Patt Ekoloġiku Ewropew.

¹⁴ Il-Patt Ekoloġiku Ewropew, COM(2019) 640 final, il-11 ta' Diċembru 2019:

https://ec.europa.eu/info/sites/info/files/european-green-deal-communication_en.pdf

¹⁵ L-Għanijiet ta' Żvilupp Sostenibbli (SDG) huma gabra ta' 17-il għan globali mfassla biex ikunu "pjan ta' azzjoni għall-kisba ta' futur aħjar u aktar sostenibbli għal kulhadd". Dawn ġew stabbiliti mill-Assemblea Generali tan-NU, bħala parti mir-Riżoluzzjoni tan-NU 70/1, fl-2015: <https://www.un.org/sustainabledevelopment/sustainable-development-goals/>.

Is-soluzzjonijiet digitali, u d-*data* b'mod partikolari, se jippermettu wkoll approċċ ta' ċiklu tal-*ħajja* integrat b'mod sħiħ, mit-tfassil permezz tal-*għażla* tal-provvista tal-enerġija, tal-materja prima u ta' elementi kontributuri oħra, sal-prodotti finali u mbaġħad sal-istadju ta' tmiem il-*ħajja*. Pereżempju, jekk insegwu fejn u meta l-elettriku huwa l-aktar meħtieġ nistgħu nżidu l-effiċjenza enerġetika u nużaw inqas fjuwils fossili.

Madankollu, huwa ċar ukoll li s-settur tal-ICT jeħtieġ jgħaddi wkoll mit-trasformazzjoni ekoloġika tiegħu. L-impronta ambjentali ta' dan is-settur hija sinifikanti, u hija stmata għal bejn il-5 u d-9 % tal-użu tal-elettriku totali tad-dinja u għal aktar minn 2 % tal-emissjonijiet kollha¹⁶. Iċ-ċentri tad-*data* u tat-telekomunikazzjonijiet jeħtieġ isiru aktar effiċjenti fl-enerġija, jużaw mill-ġdid l-enerġija mill-iskart u jużaw aktar sorsi ta' enerġija rinnovabbli. Dawn jistgħu u jenħtieġ isiru newtrali għall-klima sal-2030.

Huwa importanti wkoll il-mod kif it-tagħmir tal-ICT jitfassal, jinxtara, jiġi kkunsmat u riċiklat. Lil hinn mir-rekwiżiti tal-effiċjenza enerġetika tal-Ekodisinn, it-tagħmir tal-ICT irid isir ċirkolari għalkollox – imfassal biex iservi aktar, biex tkun tista' ssirlu manutenzjoni kif suppost, biex ikun jista' jinkludi materjal riċiklat u biex ikun jista' jiġi żarmat u riċiklat faċilment.

Is-setgħa tad-*data* hija essenzjali wkoll fis-settur tas-saħħa. Ir-registri tas-saħħa diġitalizzati, li jingabru fi spazju Ewropew tad-*data* dwar is-saħħa, jistgħu jwasslu għal trattament aħjar ta' kundizzjonijiet kroniċi maġġuri, inkluż il-kanċer u l-mard rari, iżda wkoll għall-aċċess ugwali għal servizzi tas-saħħa ta' kwalità għolja għaċ-ċittadini kollha.

¹⁶ Il-Forum Dinji dwar l-Enerġija: <https://www.enerdata.net/publications/executive-briefing/expected-world-energy-consumption-increase-from-digitalization.html>.

Azzjonijiet ewlenin

- **Regoli ġodda u riveduti li japprofondixxu s-Suq Intern ghas-Servizzi Diġitali**, billi jżidu u jarmonizzaw ir-responsabbiltajiet tal-pjattaformi online u tal-fornituri tas-servizzi tal-informazzjoni u jsaħhu s-sorveljanza fuq il-politiki tal-kontenut tal-pjattaformi fl-UE. (Q4 2020, bħala parti mill-pakkett tal-Att dwar is-Servizzi Diġitali).
- **Revizjoni tar-Regolament eIDAS** biex tittejjeb l-effettività tiegħu, jiġu estizi l-benefiċċji tiegħu għas-settur privat u jiġu promossi identitajiet diġitali fdati għall-Ewropej kollha (Q4 2020).
-
- **Pjan ta' Azzjoni medjatiku u awdjoviżiv** li jappoġġa t-trasformazzjoni diġitali u l-kompetittività tas-settur awdjoviżiv u tal-midja, biex jiġi stimulat l-aċċess għal kontenut ta' kwalità u l-pluraliżmu tal-midja (Q4 2020)
- **Pjan ta' Azzjoni Ewropew għad-Demokrazija** li jtejjeb ir-reżiljenza tas-sistemi demokratiċi tagħna, li jappoġġa l-pluraliżmu tal-midja u jindirizza t-theddid ta' intervent estern fl-elezzjonijiet Ewropej (Q4 2020).
- L-inizjattiva **"Destinazzjoni d-Dinja"**, għall-iżvilupp ta' mudell diġitali tad-Dinja ("Tewmi Diġitali tad-Dinja") li jtejjeb il-kapaċitajiet ta' tbassir u ta' ġestjoni tal-kriżijiet ambjentali tal-Ewropa (Żmien: mill-2021).
- **Inizjattiva tal-apparat elettroniku ċirkolari**, li timmobilizza l-istrumenti eżistenti u ġodda f'konformità mal-qafas ta' politika għall-prodotti sostenibbli tal-pjan ta' azzjoni għall-ekonomija ċirkolari li jmiss, sabiex jiġi żgurat li l-apparati jiġu mfassla bil-hsieb tad-durabbiltà, il-manutenzjoni, iż-żarmar, l-użu mill-ġdid u r-riċiklaġġ, u inkluż id-dritt għal tiswija jew aġġornament biex jiġi estiż iċ-ċiklu tal-ħajja tal-apparati elettronici u jiġi evitat li jsiru obsoleti qabel iż-żmien (2021).
- Inizjattivi biex jinkisbu ċentri tad-*data* newtrali għall-klima, li jkunu effiċjenti hafna fl-użu tal-enerġija u sostenibbli sa mhux aktar tard mill-2030 u miżuri ta' trasparenza għall-operaturi tat-telekomunikazzjoni dwar l-impronta ambjentali tagħhom.
- Il-promozzjoni ta' **reġistri elettronici tas-saħħa bbażati fuq format ta' skambju Ewropew komuni** biex iċ-ċittadini Ewropej jingħataw aċċess sigur għad-*data* dwar is-saħħa madwar l-UE u għall-iskambju tagħha. Spazju Ewropew tad-*data* dwar is-saħħa li jtejjeb l-aċċessibbiltà għad-*data* dwar is-saħħa f'termini ta' sikurezza u sigurtà u jippermetti riċerka, dijanjozi u trattamenti mmirati u aktar malajr (mill-2022).

3. Id-dimensjoni internazzjonali – l-Ewropa bħala attur globali

Il-mudell Ewropew kien ta' ispirazzjoni għal diversi shab ohra madwar id-dinja huma u jfittxu jindirizzaw l-isfidi ta' politika, u dan jenhtieg ma jkunx differenti f'dak li għandu x'jaqsam mal-aspett diġitali.

F'termini geopolitiċi, jenhtieg li l-UE tisfrutta s-setgħa regolatorja, il-kapaċitajiet industrijali u teknoloġiċi msaħħa, il-qawwiet diplomatiċi u l-istrumenti finanzjarji esterni tagħha biex timbotta l-approċċ Ewropew u ssawwar l-interazzjonijiet globali. Dan jinkludi l-hidma li saret skont il-ftehimiet ta' assoċjazzjoni u tal-kummerċ, kif ukoll il-ftehimiet milhuqa f'korpi internazzjonali bħan-Nazzjonijiet Uniti, l-OECD, l-ISO u l-G20 bl-appoġġ tal-Istati Membri tal-UE.

Preżenza diġitali b'saħħitha fil-politika tat-tkabbir, tal-viċinat u tal-iżvilupp tal-UE se tippermetti t-tkabbir u tixpruna l-iżvilupp sostenibbli, inkluż l-użu ta' ICT ekoloġika fil-pajjiżi u fir-reġjuni shab, bi qbil mal-impenn tal-Ewropa għall-Aġenda 2030 għall-Iżvilupp Sostenibbli. Il-konkluzjonijiet tat-Task Force dwar l-Ekonomija Diġitali tal-Unjoni Afrikana u tal-UE se jirfdu l-appoġġ għat-trasformazzjoni diġitali fl-Afrika, inkluż il-ħolqien ta' Suq Diġitali Uniku Afrikan hekk kif isir disponibbli l-finanzjament permezz tal-Qafas Finanzjarju Pluriennali l-ġdid tal-UE.

Bosta pajjiżi madwar id-dinja allinjaw il-leġizlazzjoni tagħhom mas-sistema b'saħħitha tal-protezzjoni tad-*data* tal-UE. Biex jerga' jkollha dan is-suċċess, l-UE jenhtieg tippromwovi b'mod attiv il-mudell tagħha ta' internet globali sikur u miftuħ.

F'termini ta' standards, is-shab kummerċjali tagħna ngħaqdu mal-proċess immexxi mill-UE li stabbilixxa b'suċċess l-istandards globali għall-5G u għall-Internet tal-Oġġetti. L-Ewropa issa trid tkun mexxejja fil-proċess tal-adozzjoni u tal-istandardizzazzjoni tal-ġenerazzjoni teknoloġika l-ġdida: il-blockchain, is-supercomputing, it-teknoloġiji kwantistiċi, l-algoritmi u l-ghodod li jippermettu l-kondiviżjoni tad-*data* u l-użu tad-*data*¹⁷.

Fir-rigward tal-kummerċ u tal-investment, il-Kummissjoni se tkompli tindirizza r-restrizzjonijiet mhux ġustifikati għall-kumpaniji Ewropej f'pajjiżi terzi, bħar-rekwiziti ta' lokalizzazzjoni tad-*data*, u se tħabrek biex tilhaq għanijiet ambizzjużi f'termini ta' aċċess għas-suq, ir-rispett tal-proprjetà intellettuali, ir-riċerka u l-iżvilupp, u l-programmi tal-istandardizzazzjoni. Id-diskussjonijiet li għaddejjin dwar il-bini ta' alleanza tad-*data* affidabbli ma' shab tal-istess fehma tagħna, li jaqsmu l-valuri u l-istandards għoljin tagħna, jistgħu jtejbju l-flussi tad-*data* u l-ġabra tad-*data* ta' kwalità għolja disponibbli.

L-UE hija l-aktar reġjun miftuħ għall-kummerċ u għall-investment fid-dinja u se tibqa' dan, dment li kull min jiġi hawnhekk għan-negozju jaċċetta u jirrispetta r-regoli tagħna. Il-Kummissjoni se tuża l-istrumenti kollha għad-dispożizzjoni tagħha biex tiżgura li kulhadd jirrispetta l-leġizlazzjoni tal-UE u r-regoli internazzjonali biex jinżamm ambjent ekwu fis-settur diġitali. Se tipproponi wkoll regoli godda fejn mehtieg, bħax-xogħol li għaddej bħalissa

¹⁷ Pereżempju, l-użu tal-istandard tal-fatturar elettroniku tal-UE fl-Awstralja, fi New Zealand u f'Singapore, kien ta' suċċess, qed jaġixxi bħala faċilitatur tal-kummerċ għan-negozji tal-UE u qed jiġi kkunsidrat għall-użu fil-livell internazzjonali.

biex jiġi żviluppata strument legali li jindirizza l-effetti distorsivi tas-sussidji barrani fis-suq intern.

L-Istrateġija Globali għall-Kooperazzjoni Diġitali se tippreżenta approċċ Ewropew għat-trasformazzjoni diġitali li jibni fuq l-istorja twila u ta' suċċess tagħna fl-oqsma tat-teknoloġija, tal-innovazzjoni u tal-inġenwità, li jkun ibbażat fuq il-valuri Ewropej, inkluż dak tal-ftuħ, u se twassalhom fuq ix-xena internazzjonali u tinvolvi lis-shab tagħna. Din se tirrifletti wkoll fuq l-idma tal-UE fl-Afrika u fi bnadi oħra fir-rigward tal-Għanijiet ta' Żvilupp Sostenibbli, "Digital4Development" u t-tishih tal-kapaċitajiet.

L-Ewropa tinsab fuq quddiem nett fl-indirizzar tal-interferenzi manipulattivi fl-ispazju tal-informazzjoni tagħha u żviluppata approċċi u strumenti importanti. Se tkompli taħdem mill-qrib mas-shab internazzjonali tagħha, bħall-G7, biex jinstabu approċċi komuni bil-ħsieb li jiġu żviluppati normi u standards internazzjonali.

Azzjonijiet ewlenin

- **Strateġija Globali għall-Kooperazzjoni Diġitali (2021).**
- **White Paper dwar strument għas-sussidji barranin (Q2 2020).**
- **Ċentru Diġitali għall-Iżvilupp** li se jibni u jikkonsolida approċċ għall-UE kollha kemm hi li jippromwovi l-valuri tal-UE u jimmobilizza l-Istati Membri tal-UE u l-industrija tal-UE, l-Organizzazzjonijiet tas-Socjeta' Ċivili (CSOs), l-istituzzjonijiet finanzjarji, l-għarfien espert u t-teknoloġiji fid-digitalizzazzjoni.
- **Strateġija għall-istandardizzazzjoni**, li tippermetti l-varar ta' teknoloġiji interoperabbli li jirrispettaw ir-regoli tal-Ewropa, u li tippromwovi l-approċċ u l-interessi tal-Ewropa fix-xena globali (Q3 2020).
- **Immappjar tal-opportunitajiet u pjan ta' azzjoni** għall-promozzjoni tal-approċċ Ewropew fir-relazzjonijiet bilaterali u fil-fora multilaterali (Q2 2020).

4. Konkluzjoni

It-teknoloġiji diġitali, avvanzati kemm huma avvanzati, jibqgħu biss għodod. Ma jistgħux isolvu l-problemi kollha tagħna. Minkejja dan, qed jagħmlu possibbli affarijiet li sa generazzjoni ilu lanqas biss konna nimmaġinawhom. Is-suċċess tal-Istrateġija Diġitali tal-Ewropa se jitkejjel f'kemm inkunu kapaċi nhaddmu dawn l-għodod biex inwettqu beni pubbliċi għaċ-ċittadini Ewropej.

L-ekonomija aġli mil-lat ta' *data* u l-potenzjal trasformattiv enormi tagħha se jaffettwawna lkoll u l-Ewropa tinsab lesta biex tahtaf bis-shih il-vantaġġi li se ġgħib magħha. Madankollu, sabiex din it-trasformazzjoni diġitali tirnexxi bis-shih, jeħtieġ noholqu l-oqfsa t-tajba biex niżguraw teknoloġija affidabbli u biex nagħtu lin-negozji l-fiduċja, il-kompetenzi u l-mezzi

biex jiddiġitalizzaw. Il-koordinazzjoni tal-isforzi bejn l-UE, l-Istati Membri, ir-reġjuni, is-soċjetà ċivili u s-settur privat hija essenzjali biex niks bu dan u nsahħu t-tmexxija diġitali tal-Ewropa.

L-Ewropa tista' tkun il-mexxejja ta' din it-trasformazzjoni diġitali u tistabbilixxi l-istandards globali fir-rigward tal-iżvilupp teknoloġiku. Aktar importanti minn hekk, tista' tagħmel dan filwaqt li tiżgura l-inklużjoni u r-rispett ta' kull bniedem. It-trasformazzjoni diġitali tista' taħdem biss jekk taħdem għal kulhadd u mhux biss għal ftit. Dan se jkun tassew proġett Ewropew – soċjetà diġitali bbażata fuq il-valuri Ewropej u r-regoli Ewropej – li jista' tassew jispira lill-bqija tad-dinja.